

44. Hinijiet ta' Poezija

Il-baħar ċass u ċar kien qisu mera;
aktar minn fuq il-mewġ, id-dgħajsa tagħna
kien donnha miexja fuq tapit għaxxieqi
minsug bid-dawl.

Apollo kien fit-tmun, u d-disa' Mużi
kellhom moqdief kull waħda, u fuq il-pruwa
jien kont inħoss is-seher diehel fija
taż-żiffa bnina.

Alla tal-Poeżija! qatt ma ninsa
il-ghaxxa tal-ghaxiji li għaddejna
fil-fliegu mlewwen qalb il-gzejjer helwa
tas-saltna tiegħek!